



الوحدة الارتيرية للتغيير الديمقراطي
Eritrean Unity for Democratic Change

መግለጺ 08 መጋቢት 2014

ነፍሲ ወከፍ ዓመት 08 መጋቢት ብዓለም ደረጃ ብክብሪ ከትጽንብል ዝገብራ ምክንያት ምስ ዝህሉ ደቂ-አንስትዮ ድርብ ወጽዓታትን ኢድልዎን ብምውጋድ፡ ኣብ ፖሎቲካዊ፡ ቁጠባዊ፡ ማሕበራዊ፡ መዳይ ምሉእ መሰለን ይኹን ማዕርነተን ክረጋገጽ ብርቱዕ ቃልሲ ዘካየዳላን ሂወት ዝኸፈላላን ክብርቲ ዕለት ብምኻኑዮ። እቲ ሽቡ ዝተካየደ ብርቱዕ ቃልሲን ዝተኸፍለ መስዋእትነትን ድማ ደቂ-አንስትዮ ኣብ ዝተፈላለዩ ኩርናዕ ዓለም ፖሎቲካዊ፡ ቁጠባዊ፡ ማሕበራዊ፡ መሰለን ይኹን ማዕርነተን ንምርግጋጽ ዓቢ ኣፈደገ ከፊቱ፡ እንሆ ክሳብ ሕጂ ኣብ ዝተፈላለዩ ኩርናዓት ዓለም ቃልሲን ይቐጽል።

ደቂ-አንስትዮ ኤርትራውን ኣካል ናይዚ ቃልሲ ብምኻን ብጃካቲ ብደቂ-ተባዕትዮ ዝበጸሕ ዝነበረ ዝተፈላለዩ ባህላዊ ተጽዕኖታት ወይ ኢድልዎ ብተበራረይቲ ባዕዳዊ መግዛእትታት ዝተፈጸመ ማእለያ ዘይብሉ ኣስካሕካሒ ፖሎቲካዊ፡ ቁጠባዊ፡ ማሕበራዊ፡ ጭቆናታትን ግፍዕታትን በሰላታቱ ኣብ ታሪኻዊ መዛግብቲ ዝተወረቐ ህያው ምስክር እዮም። ብፍላይ ከኣ ብጨቆንቲ ገዛእቲ ስርዓታት ኢትዮጵያ ኣብ ልዕሊ ደቂ-አንስትዮ ኤርትራ ዝበጸሕ ዝነበረ ኢ-ሰብኣዊ ኣደራዕን በደላትን መወዳድርቲ ኣይነበሮን። ብውጽኢቱ ከኣ ንባዕዳዊ መግዛእትን ጭቆናታቱን ብምውጋድ ሃገራዊ ናጽነት ንምርግጋጽ፡ ኪንኡውን ደሞክራሲያዊትን ፍትሓዊትን ኤርትራ ብምህናጽ ካብ ኩሉ-መዳያዊ ልዕልነት ደቂ-ተባዕትዮ ብምንጋፍ፡ ዝተማልአ መሰላትን ማዕርነትን ንምውሓስ፡ ደቂ-አንስትዮ ኤርትራ ኣብ ብረታዊ ቃልሲ ክስለፉን ንሰውራ ክሕብሕባን ግድነትዮ ነይሩ።

ስለ ዝኾነውን ደቂ-አንስትዮ ኤርትራ ኣብ ብረታዊ ቃልሲ ብድሕሪ ምሰላፍ፡ ባዕዳዊ መግዛእቲ ኢትዮጵያ ንምስዓርን ሃገራዊ ናጽነት ንምርግጋጽን ካብ ኣሕዋተን ደቂ-ተባዕትዮ ዘይነኣኣስ መወዳድርቲ ዘይብሉ ንመላእ ዓለም ዘደነቐ፡ ጅግንነታዊ ቅያታት እናሰርሓን ከቢድ መስዋእትነት እናኸፈላን ኣብ መዝገብ ታሪኽ ንዘለኣለም ተሰኒዱ ዝክብር፡ ልዑል ኣበርክቶ ምግባርን ካብ ማንም ዜጋ ስውር ክኸውን ኣይኸእልንዮ። ኣብ ዝተፈላለዩ ገጠራትን ከተማታትን ስደትን ዝነበራ ኣዴታትን ኣሓትን ሰላም፡ ፍትሕን ማዕርነትን ዝሰፈሩ ኤርትራ ንምርኣይ ብወገንን ብጃካቲ ብክንደይ ዒሕታን ጸዕርታትን ካብ ከርሲ ማህጸነን ዝተወለዱ ዕሽላት ውላደን ንናጽነታዊ ቃልሲን ጽንኩር ብድሆታቱን ምብጃው፡ ንሰውራ ንምሕብሓብ ድራር እለት ህጻናተን እናመንጠላ ንተጋደልቲ መግብን ማይን እናኣቐበላን እናግንገላን፡ ዝኸበረ ስልማትን እናበርከታን፡ ዘርኣዮሉ ሓልዮትን ተወፋይነትን ካብቲ ልሉይ ኣብነታዊ ቃልሲንዮ።

ኮይኑ ግን ኣብ ጽባሕ ምርግጋጽ ሃገራዊ ናጽነት፡ እቲ ንኩሉ ባህግታትን ቃልሲታትን ህዝቢ ኤርትራን ኣህጉራዊ ምዕባሌታትን ብሰንጠቐ ተጻሪሩ፡ ኣብ ኮረሻ ፖሎቲካዊ ስልጣን ክውጣሕ ምቹእ ዕድል ዝረኸበ ትምክሕታዊ ጉጅለ ኢሳይያስ ኣብ ዘይጭበጥ ኣጉል መብጽዓታት ተጎልቢቡ ንመኸሰባትን ጸጋታትን ሰውራ ብምጭዋይ ሕድሪ ሰማእታትን ትጽቢታት ደቂ-አንስትዮን ረጊጹ፡ ኣዕኑድ ጨቋኒ ስርዓት ንምድልዳል ተጓዩዮ። ብውጽኢቱ ከኣ ኤርትራ መባእታዊ ቅዋም ዝበኹራ፡ ሓጋግን ፈጻምን ፈራድን ኣካላት ዝበሃሉ ሰለስተ ፖሎቲካዊ መንግስታውን ትካላውን ስልጣናት ወይ ኣሰራርሓ ዘይብላ፡ ሃገር ክትኸውን ገበራ። ብሰንኪዚ ከኣ ሰላም፡ ደሞክራሲ፡ ፍትሒ፡ ማዕርነት፡ ግስጋሴ፡ ግዝኣተ ሕገ፡ ናጽነት ፕሬስ፡ ተሳትፎ መላእ ሕ/ሰብን ፖሎቲካዊ ስልፍታትን ተነፊጋ፡ ብዊንታን ድልየትን ሓደ ውልቀ-ሰብን ጉጅልኡን ክትመሓደር ጸኒሐን ኣላን። ብሳዕቤኑ ከኣ ደቂ-አንስትዮ ኤርትራ ብፍረን ባህታን ናይቲ ኩሉ ዘካየድኡ ብርቱዕ ቃልሲታትን ዝኸፈልኡ ረዚን መስዋእትነትን ክድበሳ ስለ ዘይተዳደላ ንዳግማይ ሕሱም መግዛእቲ ደቂ ሃገርን ግፍዕታቱን ተፈሪደን፡ ኩሉ ሰብኣውን ደሞክራሲያውን መሰላተን ይኹን ማዕርነተን ፍጹም ተጨፍሊቑ፡ ካብ ባዕዳዊ መግዛእቲ ዝኸፍኡን ዝሓሰመን ፖሎቲካውን ቁጠባውን ማሕበራውን ጭቆናታት የሕልፉ ብምህላውን ምሉእ ሓርነተን ክረጋግጹ ኣይኸኣላን።

እዚ ስርዓትዚ ንሕ/ሰብ ኤርትራ ብህግደፋዊ ሰነ-ሓሳብ ወተሃደራዊ ሰነ-ኣእምሮን ሰነ-ምግባርን ንምህናጽ ኣብ ዘካይዶ ብርቱዕ ጸዕርታት፡ ንደቂ-አንስትዮ መጻኢ ዕድል ትምህርተን ኣጸልሚቱ፡ ምስ ምዕባሌታት ዓለም ከይስጉማን ከይዋስኡን ኣብ ድንቁርናን ድሕረትን ወተሃደራዊ ከበባን ክነብራ ክገብር ጸኒሑ።

ንክቡር ሃይማኖታውን ባህላውን እምነታት ህዝቢ ኤርትራ ብሰንጥቆ እናተጻረረ፡ ንቡርን ክቡርን ስነ-ስርዓት መርዓ ከይፍጽማ፡ ምውቕ ሓዳርን ስድራ-ቤትን ከይምስርታ፡ ካብ በኸሪ ሕጽኖተን ከሳብ'ውን ኣብ ድቂ ዝርኸባ መርዓት ብሓይሊ እናገፈፈ፡ ንኩሉ ባህርያውን ተፈጥሮኣውን መሰላተን ነፊግወን ይርኸብ። ገባቲ መንግስታዊ ርእሰ-ማል ንምዕባይን ቆፎ ህግደፍ ንምምላእን ኣብ ባርነታዊ ሃገራዊ ኣገልግሎትን ወፍሪ ዋርሳይ ይኸአሎን ብምውፋር፡ ልዕሊ ተፈጥሮኣዊ ዓቕምታተን ክሰርሓን ጉልበተን ብነጻ ክምዝምዝን ምጽንሑ ካብ ማንም ዝተኸወለ ጉዳይ ኣይኮነን።

ካብኡ ዝኸፍአ'ውን ኣብ ዝተፈላለዩ ወተሃደራዊ መደቦራትን መሓውራትን ኣብ ልዕሊ'ቲ ግዱድ መርወዪ ግዝያዊ ስምዒታትን መጋይጽትን መኮንናት ህግደፍ ክኸና ምብያኑ፡ ካብቲ ክቡር ሃይማኖታውን ባህላውን እምነታት ህዝቢ ኤርትራ ወጻኢ ንጥንሰን ሕርሰን ጥራይ ዘይኮነስ፡ ንዝተፈላለዩ ተላጋብን ተላባዕን ሕማማት ፈሪድወን ይርኸብ። ብሳባይኑ ከኣ ብርክት ዝበላ ደቂ-ኣንስትዮ ኤርትራ ነዚ ኣዝዩ ኣነዋርን ኣዕናውን ዝኾነ ፖሊሲታትን ተግባራትንዚ ብምቕዋም ካብ መስርዕ ሰራዊቱ ኣምሊጠን ክስደዳ ዝተገደዳ፡ ኣብ ፍቆዶ ምድረ-ብዳታትን ባሕርታትን ንዝተፈላለዩ ግፍዕታትን ባደላትን ጥራይ ዘይኮነስ፡ ንክቢድ ስነ-ኣእምራዊ ጸቕጥታት፡ ስቓይን ሞትን ይጋለጹ ኣለዎ። ኣዴታት ከኣ 50.000 ክኸፍላ ክቕሰባን ኣብ ዝተፈላለዩ ኣብያተ ማእሰርቲ ተዳጉነን ኣስሓሕካሒ ስቓይ ከሕልፋን ምጽንሑን ምስጢር ኣይኮነን።

ገባቲ ስርዓት ህግደፍ ክቱር ትምክሕትን ብደዐን ካብ መጠን ንላዕሊ ሸንዲሕዎ፡ ኣብ ልዕሊ ኩሎም ጎረባብቲ ሃገራት ብብእብረ ብዘባርዖ ተደጋጋሚ ደማውን ኣዕናውን ኩናት፡ ደም ብርክት ዝበላ ደቂ-ኣንስትዮ ኤርትራ ንክንቱ ክፈሰስን ክስንክላን ክገብር ጸኒሑ'ዩ። ካብኡ ሓሊፉ'ውን ንቡር ሓዘንን ተስካርን ኣብ ዝተፈላለዩ ኩናት ናይ ዝጠፍኡ ውላደን፡ ብዓል-ቤተንን ወላዲአንን ከይገብራ ንደቂ-ኣንስትዮን ኣዴታትን ኤርትራ ምክልኻል፡ እዚ ስርዓትዚ ክሳብ ክንደይ ጨካንን ኣራዊትን ምኻኑ ብንጹር ዘመላክት ተግባር ምኻኑ የረጋግጽ። ብዝኾነ እዚ ስርዓትዚ ጸረ ህዝብን ጸረ ደሞክራሲን ፖለቲካዊ ስልጣን ካብ ዝጭብጥ ንደሓር ኣብ ልዕሊ ደቂ-ኣንስትዮን ኣዴታትን ኤርትራ ዘበጽሖ ዘሎ ኩሉ መዳያዊ ፖለቲካውን ቁጠባውን ማሕበራውን ጭቆናታት ወይ ግፍዕታት ጸብጺብካ ዝውዳእ ኣይኮነን። እዚ ከኣ ንቃልስታትን መስዋእትነትን ደቂ-ኣንስትዮ ኤርትራ ብሰንጠቕ ዝኸሕድ ፖሊሲታትን ተግባራትን ካብ ምኻኑ ሓሊፉ ካልእ ክወሃቦ ዝኸእል ትርጉም ኣይህሉንዩ።

ኣብታ ብድሕሪ መሪር ቃልስታትን ብኣሸሓት ዝቆጸሩ መስዋእትነት ደቓን ኣብ በኸሪ ሃገራዊ ነጻነታ መባእታዊ ቅዋም፡ ልዕልነት ሕጊ፡ ፍትሕን ሰናይ ምሕደራን ዝተነፍጋ ሃገርና፡ ብስም ሃገራዊት ማሕበር ደቂ-ኣንስትዮ ኤርትራ ዝተሰየመት ንመሰልን ማዕርነትን ደቂ ኣንስትዮ ይውክልን ይጣበቕንዮ ትብል ማሕበር ህግደፍ ምህላዎ ዝፍለጥዩ። ኣብ ትሕቲ ሓደ ምልካውን ገባትን ስርዓት ዝነገሰሉ ኩነታት ንመሰላትን ማዕርነትን ሓርነታትን ደቂ-ኣንስትዮ ወይ ንዝተፈላለዩ ቀጻላታት ሕ/ሰብ ዝውክልን ዝጣበቕን ማሕበር ክህሉ ኣብ ተመክሮታት ዓለም ተሰሚዑን ተራእዮን ኣይፈልጥንዩ። ብድሕሪ ሕጂ'ውን ክስማዕን ክርኣን ኣይኮነን። ኣብ ኤርትራ ከኣ ብፍሉይ ክህሉ ዝኸእል ሰነ-ሓሳብን ክውንነትን ብዘይምኻኑ፡ ሃገራዊት ማሕበር ደቂ-ኣንስትዮ ህግደፍ ብርግጽ ቀንዲ መጋበርያ ናይቲ ስርዓትን ጉጅልኡን ደኣንበር፡ ንባዕላ ካልእ ፋይዳ ዘለዎ ፖለቲካዊ ትርጉምን ናጽነትን ክህልዎ ኣብ ትሕቲ ዝኾነ ይኹን ኩነታት ዝሕሰብ ክኸውን ኣይኸእልንዩ።

ካብ ዕለት ንዕለት ንእኮይ ፖሊሲታትን ተግባራትን ገባቲ ስርዓት ህግደፍ ካብ ምምራቕን ምድጋፍን ሓሊፉ ነቲ ግሉጽን ኣስካሕካሕን ዝኾነ ኣብ ልዕሊ ደቂ-ኣንስትዮ ኤርትራ ዝበጽሖ ዘሎ ኩሉ መዳያዊ ፖለቲካዊ፡ ቁጠባዊ፡ ማሕበራዊ፡ ጭቆናታት ይኹን ኢ-ሰብኣዊ ግህሰታትን ተግባራትን ብጨቕ ክትብል ኣይትኸእልንዩ። ብግብሪ'ውን ተሰሚዖ ኣይትፈልጥንዩ። እንበኣርከስ ካብዚ ሓቂዚ ብምብጋስ ገባቲ ስርዓት ህግደፍን ብስም ሃገራዊት ማሕበር ደቂ-ኣንስትዮ ኤርትራን ተሰይማ ኣብ ውሽጢ ሃገር ትነጥፍን ዘላ ፍጹም ክፈላለዩ ዘይኸእሉ ክልተ ገጽ ናይ ሓንቲ ሳንቲምን ትካላት ጭቆናን ክሳብ ዝኾኑ፡ እዞም ኣካላትዚኣቶም ንሓንሳብን ንሓዋርን ክሳብ ዘይተወገዱ፡ መሰላትን ማዕርነትን ሓርነታትን ደቂ-ኣንስትዮ ተኸብር ደሞክራሲያዊትን ፍትሓዊትን ሓዳስ ኤርትራ ክትህሉ ዝኸእል ኣይኮነን።

እንበአርከስ አብዚ ህምትዚ ደቂ-አንስትዮን አዴታትን ኤርትራ ነቲ ኣብ ሃገርና ተንጠልጢሉ ዘሎ ተአፋፍን አሰካፍን ፖሎቲካዊ ኩነታት ብግቡእ ብምግንዛብ፡ ብገባቲ ስርዓት ህግደፍ ከም ቀዳሞትን ልዕሊ ኩሉን ተጎዳእቲ መጠን ቀንዲ ጸላኢአን መን ምጂኑ ብምልላይ፡ ንደሞክራሲያዊ ለውጢ ብናህሪ ክለዓላ ይግባእ። እቲ ከም ፍርቂ ሕ/ሰብ፡ ኣብ ብረታዊ ቃልሲ ዘበርከትኦ ታሪኻዊ ቅያታትን ጅግንነትን መስዋእትነትን ክሒዱ፡ ካብ ባዕዳዊ መግዛእቲ ኢትዮጵያ ብዝኸፍኦ መልክዑ ኩሉ ሰብአውን ደሞክራሲያውን መሰላት ይኹን ኣድማሳዊ ሓርነታት ደቂ-አንስትዮን አዴታትን ኤርትራ ገፊፉ፡ ንመዳርግቲ ዘይብሉ ዳግማይ ፖሎቲካዊ፡ ቁጠባዊ ማሕበራዊ፡ ጭቆናታት ክወድቅ ዝገበረ ገባቲ ስርዓት ህግደፍ ብምውጋድ፡ ኣብ ልዕሊ መቐብሩ ሓዳስ ደሞክራሲያዊትን ፍትሓዊትን ኤርትራ ንምምስራት ብዕቱብ ክቃለሳ ይህልወን። ምክንያቱ ከኣ ብዘይተሳትፎ ደቂ-አንስትዮ ኣብ ኤርትራ ክረጋገጽ ዝኸእል ደሞክራሲያዊ ለውጢ ምሉእን ብቑዕን ክኸውን ስለ ዘይኸእል።

ዓወት ንቃልስታት ደቂ-አንስትዮ ኤርትራ!!
08 መጋቢት ንዘለኣለም ተዘኺራ ትንበር!!

ቤት ጽሕፈት ዜናን ሓበሬታን
ኤርትራዊ ስምረት ንደሞክራሲያዊ ለውጢ (ኤስደላ)
07 መጋቢት 2014